

# جلوہ حق

## سبب تالیف

پچھلے دنوں حضور جہان نور صلی اللہ علیہ وسلم کے علم غیب کے انکار پر مشتمل ماہنامہ آستانہ دہلی میں ایک نہایت دل آزار مضمون شائع ہوا تھا۔ جس کے جواب میں علامہ ارشد القادری صاحب نے قلم اٹھایا اور اہل ایمان کا کلیجہ ٹھنڈا کر دیا۔ ورق اُلیٹے اور آپ بھی ایمان کے جلووں سے اپنی آنکھیں شاداب کیجئے۔



## بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ رَبِّ الْعَالَمِينَ ۝ وَالصَّلَاةُ وَالسَّلَامُ عَلَى  
سَيِّدِ الْمُرْسَلِينَ وَعَلَى آلِهِ وَصَحْبِهِ أَجْمَعِينَ ۝

سب سے پہلے اس حادثے پر میں اپنے دلی رنج و غم کا اظہار کرتا ہوں کہ  
آستانہ دہلی کو عام طور پر لوگ صوفیائے کرام کے مسلک کا ترجمان سمجھتے تھے۔  
لیکن مئی ۱۹۴۳ء کے شمارہ میں ایک مضمون پڑھنے کے بعد جس کی سرخی یہ ہے کہ  
"کیا حضور غیب داں تھے؟" ہر طرف یہ محسوس کیا جانے لگا ہے کہ آستانہ  
اب اس کیمپ کی نمائندگی کر رہا ہے جو انبیاء اولیاء اور صوفیائے کرام کی بارگاہوں  
میں نہایت گستاخانہ ذہن رکھتا ہے۔ یہ الزام نہیں ہے بلکہ خود مضمون اس بارگاہ  
ذہنیت کی بھرپور عکاسی کرتا ہے۔

انصاف و دیانت کے ساتھ ایڈیٹر صاحبہ کے اس مضمون کا تنقیدی جائزہ لیا  
جائے تو یہ دعویٰ اظہار من الشمس ہو جائے گا کہ وہ حضور جان نور صلی اللہ تعالیٰ علیہ وسلم  
کو غیب داں نہیں سمجھتیں، اور ذہنی طور پر وہ دیوبندی مکتب فکر سے اس درجہ  
قرب ہو گئی ہیں کہ انکارِ علم غیب سے لے کر اندازِ استدلال تک، دیوبندی مذہب  
فکر کی ساری خصوصیات انھوں نے اپنائی ہیں۔

میں انہیں یاد دلانا چاہتا ہوں کہ اختلافی مسائل کی فہرست میں صرف مسئلہ  
علم غیب ہی نہیں ہے جس پر انہوں نے بحث کا دروازہ کھولا ہے۔ بلکہ عرسِ فاتحہ،  
جہاد پریشی، میلاد و قیام وغیرہ، وہ سارے مسائل بھی ہیں جن کی حلیت و حرمت اور  
جواز و عدم جواز میں اہل سنت اور منکرینِ علم غیب کے درمیان واضح اختلافات

ہیں۔ اور جس طرح اہل سنت کے پاس جواز کے دلائل ہیں اسی طرح منکرین بھی اس  
بات کے دعویدار ہیں کہ ان کے پاس بھی ان امور کے بدعت و ناجائز ہونے پر  
دلائل موجود ہیں۔

ان حالات میں اب میں مضمون نگار صاحبہ سے پوچھنا چاہتا ہوں کہ جس جذبہ  
تحقیق کے شوق میں انھوں نے علم غیب رسول اللہ صلی اللہ علیہ وسلم کے انکار میں  
بحث کا دروازہ کھولا ہے۔ کیا اسی فراخ دلی کے ساتھ وہ اس امر کی تحقیق کے لیے  
بھی بحث کا دروازہ کھولنا پسند کریں گی کہ امین الامت سراج معرفت حضرت  
شیخ کلیم اللہ جہان آبادی کی درگاہ شریف کے وہ سارے معمولات جو ان کی سرپرستی  
میں سرانجام پاتے ہیں از روئے کتاب و سنت جائز ہیں یا نہیں؟

میرا اپنا خیال ہے کہ شاید وہ اس کے لیے تیار نہ ہوں گی کیونکہ روایات  
و معمولات کے جواز کے سلسلے میں مشکوک نہ ہن لے کر وہ ہرگز درگاہ ہی مراسم کے  
فرائض انجام نہیں دے سکتیں۔

میں یقین کی پوری قوت کے ساتھ کہہ سکتا ہوں کہ علم غیب رسول کے مسئلہ  
میں مضمون نگار صاحبہ کا ذہن تضاد کا شکار ہو گیا ہے۔ ایک طرف مخالفین کے  
لٹریچر سے مرعوب ہو کر وہ علم غیب رسول کا انکار بھی کرتی ہیں اور دوسری طرف اسی  
شمارے میں اس مصرعہ کو نعت شریف کا عنوان بھی بناتی ہیں کہ:  
"جب کوئی مصیبت آتی ہے آقا کو خبر ہو جاتی ہے"

(آستانہ دہلی)

سوال یہ ہے کہ جب آقا کو علم غیب ہی نہیں ہے تو مصیبت کی خبر انھیں کیونکر  
ہو جاتی ہے۔ اور اسی شمارے کے صفحہ پر بارگاہ رسالت میں شاعر آستانہ کا  
یہ خراج غفیت بھی پیش کرتی ہیں۔



آپ پر روشن شہہ والا ہیں حالات جہاں!

اب یہ بات تو مضمون نگار صاحبہ ہی کے سوچنے کی ہے کہ جس رسول پر بعد اصال بھی سائے جہان کے حالات روشن ہیں وہ خود اپنی زندگی میں اپنی رفیقہ حیات کے حالات سے کیونکر بے خبر تھا۔ جبکہ مضمون نگار صاحبہ نے اپنے اس مضمون میں نہایت شد و مد کے ساتھ اس بات کا دعویٰ کیا ہے کہ حضور کو اگر علم غیب ہوتا تو حضرت عائشہ صدیقہ رضی اللہ تعالیٰ عنہا کے سلسلے میں حضور وحی کا انتظار کیوں کرتے۔

ان کے مضمون کا تنقیدی جائزہ تو میں بعد کولوں کافی الحال مجھے مضمون نگار صاحبہ سے صرف اتنا عرض کرنا ہے کہ وہ دیانت داری کے ساتھ فیصلہ کریں کہ وہ کس کیمپ میں رہنا چاہتی ہیں؟ اگر منکرین علم غیب کے کیمپ میں انہوں نے اپنے لیے جگہ پسند کر لی ہے تو شوق سے وہ وہاں جا سکتی ہیں لیکن یہ نکتہ وہ ذہن نشین فرما لیں کہ عقیدے کی تبدیلی کا ان کی اپنی نجی زندگی پر تو کوئی اثر نہیں پڑ سکتا۔ لیکن کسی بھی مذہبی اور روحانی مشن کی سربراہی کے لیے ذہنی طور پر اس نظام فکر کے ساتھ ہم آہنگی ضروری ہے جس نظام فکر کی وہ مشن نمائندگی کرتا ہے۔ اس لیے مخالف کیمپ میں قدم رکھنے سے پہلے اصولی طور پر انہیں بہت سی چیزوں سے دست برداری کا اعلان کرنا ہوگا۔

مثال کے طور پر درگاہ شریف میں ہونے والے عرس کے مراسم و معمولات کی ادائیگی، مزار مبارک پر دعائے حاجت منداں اور آستانہ کے ٹائٹل پیج پر اولیاء اللہ کی تحریکات کا علمبردار والا عنوان، ان میں سے کوئی چیز بھی ایسی نہیں ہے جس کا پیوند مخالف کیمپ کے ساتھ جوڑا جاسکتا ہو۔

مضمون نگار کی نظر میں زندگی کے اصولوں کی اگر کوئی قدر و قیمت ہے تو انہیں یہ سمجھانے کی ضرورت نہیں ہے کہ کوئی بھی معقول آدمی دو متضاد اصولوں

کے ساتھ نباہ نہیں کر سکتا۔ اسے بہر حال ایک طرف ہونا ہوگا۔ ادھر یا ادھر!۔

صوفیائے کرام کے مشرب میں قطعاً اس کی گنجائش نہیں ہے کہ

شیخ بھی خوش ہے شیطان بھی ناراض نہ ہو

اور اگر مادی مفادات کے پیش نظر مضمون نگار صاحبہ ان میں سے کسی چیز سے بھی دست بردار ہونے کے لیے تیار نہیں ہیں تو انہیں سب سے پہلے صوفیائے کرام کے اس مسئلہ کے ساتھ اپنی غیر مشروط وفاداری کا اعلان کرنا ہوگا جس کا ترجمان سینے کی وہ دعویٰ دار ہیں۔ اور اس کے نتیجے میں اب ان کے لیے ضروری ہوگا کہ کسی بھی مسئلے میں اپنے طور پر کوئی رائے قائم کر لینے کے بجائے وہ اکابر اُمت، سلف صالحین اور ائمہ صوفیاء کی طرف رجوع فرمائیں۔ کیونکہ عقیدے کا کوئی مسئلہ بھی ایسا نہیں ہے جسے ہمارے بزرگوں نے کتاب و سنت اور قیاس و جماع کی روشنی میں واضح اور منقطع نہ کر دیا ہو۔ باقی رہے وہ لوگ جو ہمارے معاشرے میں ایک خود درو پودے کی طرح برآمد ہو گئے ہیں اور ہمارے مستند ماضی سے کٹ کر اپنا ایک الگ تھلگ وجود رکھتے ہیں۔ انہیں نہ بزرگان دین کی اصابت رائے پر اعتماد ہے اور نہ ان کے دلوں میں صوفیائے کرام کی روایات کے احترام کا کوئی جذبہ ہے۔ وہ لوگ آزادی رائے اور ملحدانہ فکر کی پیداوار ہیں ہر مسئلے میں شکوک و شبہات کا ذہنی ماحول پیدا کر کے سادہ لوح عوام کو گمراہ کرنا ان کا بنیادی مشغلہ ہے۔

مضمون نگار صاحبہ اس شکوہ پر آزرده نہ ہوں تو عرض کروں گا کہ انہیں علم غیب رسول کے بارے میں اگر کوئی شبہ تھا تو انکار میں رائے قائم کر لینے کے بجائے انہیں چاہیے تھا کہ وہ ایک نیاز مند سائل کی طرح علمائے حق کی طرف رجوع کر کے اپنے شکوک و شبہات کا ازالہ کر لیتیں۔ میں انہیں اتنا بے خبر نہیں جانتا



کہ وہ مسلمانوں کے مختلف مکاتیب فکر ان کے تشخصات اور اختلافات کے پیش نظر سے واقف نہیں ہیں اور وہ اتنا نہیں سمجھ سکتیں کہ مسلک کے اعتبار سے کون ان کا اپنا ہے اور کون سے گاتر؟ لیکن نہ جانے کس جذبے کی تحریک پر اچانک اس مسئلے میں انھوں نے ایک فرقی مخالف کا رویہ اختیار کر لیا۔ اور حدیث کا اردو ترجمہ سامنے رکھ کر مضحکہ خیز قسم کی قیاس آرائیوں پر اتر آئیں۔

قارئین کرام ان کی بے بنیاد قیاس آرائی کا ایک ایمان سوز نمونہ ملاحظہ فرمائیں۔ تحریر فرماتی ہیں:

”جب اہمات المؤمنین حضرت عائشہ صدیقہ رضی اللہ تعالیٰ عنہا پر الزام لگایا گیا تھا اور ہمارے حضرت محمد مصطفیٰ صلی اللہ علیہ وسلم مسلسل ایک ماہ تک حضرت عائشہ سے ناراض رہے تھے۔ اگر آپ عالم الغیب ہوتے تو پھر انہیں حضرت عائشہ کی پاکیزگی پر شک کیوں ہوا؟ (آستانہ مستطاب)

کن لفظوں میں اس دل آزار تحریر کے خلاف میں اپنے کرب کا اظہار کروں کہ مضمون نگار صاحب نے علم غیب کے انکار میں دلیل پیش کرنے کے بجائے بہتان تراشی کا مذموم الزام اپنے سر لے لیا ہے ایک نہیں دو، دو۔ اور وہ بھی اپنے واجب الاحترام نبی کی ذات پر جس کا وہ کلمہ بڑھتی ہیں۔

پہلا بہتان تو انہوں نے یہ تراشا ہے کہ حضور اکرم صلی اللہ علیہ وسلم مسلسل ایک ماہ تک حضرت عائشہ سے ناراض رہے تھے اور دوسرا بہتان یہ لگایا ہے کہ حضور صلی اللہ علیہ وسلم کو معاذ اللہ حضرت عائشہ رضی اللہ تعالیٰ عنہا کی پاکیزگی پر شک تھا۔

ایک طرف مضمون نگار صاحب کا مبلغ علم ملاحظہ فرمائیے کہ انہیں عربی زبان

کی اتنی بھی واقفیت نہیں ہے کہ وہ واحد اور جمع کا فرق سمجھ سکیں، اہمات، اُم کی جمع ہے جس کا اطلاق ایک عورت پر نہیں ہو سکتا۔ لیکن اس لاعلمی کے نتیجے میں انھوں نے بجائے اُم المؤمنین کے حضرت عائشہ صدیقہ رضی اللہ تعالیٰ عنہا کو اہمات المؤمنین لکھ دیا ہے۔ اور دوسری طرف گستاخانہ ذہن کی یہ جسارت ہے کہ انھوں نے قیاس فاسد کے ذریعہ نبی پاک صلی اللہ علیہ وسلم کی طرف ایسی اہانت آمیز باتیں منسوب کر دی ہیں جن کی کسی حدیث میں بھی صراحت نہیں ملتی اور جن کے متعلق سوا اس کے اور کچھ نہیں کہا جاسکتا کہ یہ صرف ان کے غلط اندیش ذہن کی پیداوار ہے۔

ان کی افترا پردازی کے ثبوت کے لیے الگ سے مجھے کچھ پیش کرنے کی ضرورت نہیں ہے۔ کیونکہ موصوفہ نے اپنے دعوے کے ثبوت میں ایک طویل حدیث کا اردو ترجمہ بھی اپنے مضمون میں نقل کیا ہے۔ اگرچہ انھوں نے کوئی حوالہ نہیں دیا ہے کہ کس کتاب سے انہوں نے یہ حدیث نقل فرمائی ہے۔ پھر بھی انہی کی پیش کردہ حدیث میں جگہ جگہ اس امر کی صراحت موجود ہے کہ حضور اکرم صلی اللہ علیہ وسلم نہ اپنی رفیقہ حیات سے ناراض تھے اور نہ ان کی پاکیزگی پر انہیں کسی طرح کا شک تھا۔

جیسا کہ اس حدیث میں حضرت عائشہ صدیقہ رضی اللہ تعالیٰ عنہا کا یہ بیان نقل کیا گیا ہے کہ اُن ایام میں ایک ماہ تک میں بیمار رہی۔ علالت کے دوران حضور پاک میرے پاس تشریف لاتے۔ مجھے سلام فرماتے اور میرے قریب بیٹھ کر مجھ سے خیریت دریافت فرماتے۔ اور دوسری جگہ حضرت عائشہ صدیقہ رضی اللہ تعالیٰ عنہا کی یہ روایت بھی بایں الفاظ نقل کی گئی ہے کہ اُن ایام میں ایک دن حضور صلی اللہ علیہ وسلم منبر پر تشریف لے گئے اور قوم کو ان الفاظ میں خطاب فرمایا:

”اُس شخص کی طرف سے مجھے کون معذور سمجھے گا یا میری مدد کرے گا“



جس نے میری بیوی پر بہتان تراشی کر کے مجھے تکلیف دی ہے۔  
خدا کی قسم میں نے اپنی اہل میں کسی قسم کی بُرائی نہیں دیکھی ہے۔

(آستانہ ص ۱۵۱)

قارئین کرام انصاف فرمائیے کہ جب قسم کھا کر حضور صلی اللہ علیہ وسلم اعلان فرما رہے ہیں کہ میں نے اپنی اہل میں کسی قسم کی کوئی بُرائی نہیں دیکھی ہے تو اب کسی طرح کی ناراضگی یا بدگمانی کا سوال ہی کہاں پیدا ہوتا ہے۔

اور بخاری شریف میں حدیث شریف کے اس ٹکڑے کا عربی متن یہ ہے:

وَاللّٰهُ مَا عَلِمْتُ فِيْ اَهْلِيْ اِلَّا خَيْرًا۔

”قسم خدا کی مجھے اپنے اہل کے بارے میں خیر اور بہتری ہی کا علم ہے۔“

غور فرمائیے! مجمع عام میں ایک صادق الامین پیغمبر کے اس اعلان خیر و اعتماد کے بعد بھی مضمون نگار صاحب کو اصرار ہے کہ حضور صلی اللہ علیہ وسلم حضرت عائشہ رضی اللہ تعالیٰ عنہا سے ناراض تھے اور انہیں ان کی پاکیزگی پر شک تھا۔ تَعُوْذُ بِاللّٰهِ مِنْ ذٰلِكَ۔

اب رہ گیا یہ سوال کہ حضور اکرم صلی اللہ علیہ وسلم کو اگر معلوم تھا کہ حضرت عائشہ صدیقہ رضی اللہ تعالیٰ عنہا الزام سے بری ہیں تو انہوں نے اپنے علم کی بنیاد پر باضابطہ ان کی برأت کا اعلان کیوں نہیں کر دیا۔

اس سوال کا پہلا جواب تو یہ ہے کہ معاملہ اپنے گھر کا تھا۔ اور ظاہر ہے کہ اپنے علم کی بنیاد پر حضور اس مقدمہ کا فیصلہ حضرت عائشہ کی موافقت ہی میں کرتے۔ اس صورت میں کوئی بھی کینہ پرور منافق زبان طعن دراز کر سکتا تھا کہ فیصلے میں جانب داری سے کام لیا گیا ہے اور مجرم کی پردہ پوشی کی گئی ہے۔

اور خاص کر ایسے ماحول میں جب کہ دشمن کا بہت بڑا گروہ رات دن ریشہ درانیوں میں مصروف ہوا اور منافرت پھیلانے والی افواہوں اور شرانگیز پروپیگنڈوں کا لوفان اس زور و شور سے اٹھایا گیا ہو کہ قریب کے لوگ بھی متاثر نظر آرہے ہوں ان حالات میں حالات کا تقاضا یہی ہے کہ خود فیصلہ کرنے کے بجائے کسی ایسی ذات سے اس مقدمہ کا فیصلہ کرایا جائے جس کے بارے میں جانب داری یا پردہ پوشی کا شبہ بھی نہ کیا جاسکے۔

اس وقت مدینہ کا ماحول بالکل اسی طرح کا ہو گیا تھا۔ اس المناقیں عبداللہ ابن ابی کی سرکردگی میں سارے منافقین کھل کر سامنے آ گئے تھے اور طرح طرح کی افواہوں کے ذریعہ اس فتنہ کو اس طرح ہوا دے رہے تھے کہ متعدد صحابہ کرام تک غلط فہمی کا شکار ہو گئے۔

ان حالات میں احتیاط کا تقاضا یہی تھا کہ حضور خود اعلان برأت نہ فرمائیں اور دمی النبی کا انتظار کریں۔ بالآخر ایک ماہ کے طویل انتظار کے بعد حضرت عائشہ کی برأت میں وحی نازل ہوئی اہل ایمان بھی مطمئن ہو گئے اور منافقین کی زبانیں بھی ہمیشہ کے لیے مقفل ہو گئیں۔

اور دوسرا جواب یہ ہے کہ کچھ بعید نہیں کہ حضور پاک صلی اللہ علیہ وسلم نے محسوس فرمایا ہو کہ خود میں اپنے الفاظ میں اگر برأت کا اعلان کرتا ہوں تو اس کی حیثیت حدیث کی ہوگی۔ جو لوگ خود اپنے کانوں سے میرے الفاظ سن لیں گے انہیں تو قطعی اطمینان ہو جائے گا۔ لیکن یہی حدیث جب روایتوں کے ذریعے آگے بڑھے گی اور آنے والی نسلوں تک پہنچے گی تو کوئی بھی اپنے وقت کا منافق حدیث کی محنت کو مجروح کرنے کے لیے کہہ سکے گا کہ یہ حدیث ضعیف ہے یا حدیث کافلان



راوی ساقط الاعتبار ہے یا اپنے سلسلہ سند کے اعتبار سے یہ حدیث قابل اعتبار نہیں ہے۔

لیکن برأت کا اعلان اگر خدا کی طرف سے ہو جائے تو اسے قرآن کہا جائے گا اور قیامت تک کسی بڑے سے بڑے منافق اور بدخواہ کو بھی اس کی جرأت نہ ہوگی کہ قرآن کی صحت کے بارے میں شک اور شبہ کی بات نکال سکے۔

یہی وہ عظیم مصلحت تھی جس کے پیش نظر حضور پاک صلی اللہ علیہ وسلم نے خود برأت کا اعلان نہیں فرمایا اور حضرت عائشہ صدیقہ رضی اللہ تعالیٰ عنہا کی زندگی بھر کی پرسوز رفاقت کو یہ قابل رشک صلہ عطا فرمایا کہ وہ قیامت تک کے لیے آیات قرآنی کا عنوان بن گئیں۔ جب تک "قاری" کے سینے سے تلاوت قرآنی کے نغمے اُبلتے رہیں گے حضرت عائشہ کے تذکرہ جمیل کی خوشبو سے دنیا معطر ہوتی رہے گی۔

تیسرا جواب یہ ہے کہ حضور پاک صلی اللہ علیہ وسلم کو نور نبوت کی غیبی قوت اور اک کے ذریعے اس امر کا یقین تھا کہ حضرت عائشہ رضی اللہ تعالیٰ عنہا کی برأت میں ضرور قرآن کی کوئی آیت نازل ہوگی۔ اس لیے کہ جس خدا نے کریم و قدیر نے صرف اپنے محبوب کی خواہش پر تحویل قبلہ کی آیت اتاری تھی۔ اس کی شانِ کریمانہ سے یہی متوقع تھا کہ ناموس رسول کے تحفظ اور محبوب کے پاس خاطر کے لیے ضرور اس کی رحمت جوش میں آئے گی چنانچہ ایسا ہی ہوا۔

اور مخالفین کا دوسرا سوال یہ ہے کہ اگر حضور پاک صلی اللہ علیہ وسلم کو اپنے نور نبوت سے اس بات کا علم ہو گیا تھا کہ واقعہ غلط ہے اور منافقین نے صرف اپنے دلوں کے غیظ کی تسکین کے لیے بہتان باندھا ہے تاکہ اخلاص پیشہ مسلمانوں کے خیالات پر لگندہ ہوں اور ہاں نثاروں کی صفوں میں انتشار پیدا ہو جائے تو حضور

صلی اللہ علیہ وسلم ایک مہینے تک پریشان کیوں تھے اور حضرت عائشہ صدیقہ رضی اللہ تعالیٰ عنہا کے ساتھ پہلی جیسی شیفٹنگی باقی کیوں نہیں رہ گئی تھی؟

اس کا جواب یہ ہے کہ صرف تکلیف اور پریشانی کی بنیاد پر یہ نتیجہ نکالنا غلط ہے کہ حضور صلی اللہ علیہ وسلم کو اس بات کا علم نہیں تھا کہ حضرت عائشہ صدیقہ رضی اللہ تعالیٰ عنہا الزام سے بری ہیں اور معاذ اللہ حضور کو ان کی پاکیزگی پر شک تھا۔

دوسرے کی آپ بیتی آپ سمجھ نہیں سکتے تو اپنی ہی زندگی کا کوئی ایسا موقع تلاش کیجئے۔ جب آپ کے دشمنوں نے آپ پر نہایت ذلیل اور شرمناک قسم کا کوئی بہتان لگایا ہو اور طرح طرح سے اس کا پروپیگنڈہ کر کے سوسائٹی میں آپ کو رسوا کرنا چاہتے ہوں ایسی صورت حال میں ایمان سے تباہی نہ کہ یہ جاننے کے باوجود کہ آپ پاک دامن اور بے قصور ہیں کیا آپ کو پریشانی لاحق نہیں ہوگی۔ کیا ایک باعزت آدمی اس طرح کے حالات میں صرف اس لیے مسرور اور مطمئن نظر آئے گا کہ وہ اپنے بارے میں اچھی طرح جانتا ہے کہ اس کے خلاف جو الزام لگایا گیا ہے وہ بالکل بے بنیاد جھوٹا اور غلط ہے۔

فطرت انسانی کے تقاضوں کو سامنے رکھتے ہوئے اگر آپ کا جواب یہ ہے اور یہی ہونا بھی چاہیے کہ اس طرح کے حالات میں ایک شریف آدمی کی پریشانی میں فطرت کے مطابق ہے تو اسی کے ساتھ ساتھ یہ سچائی بھی تسلیم کرنی پڑے گی کہ پریشانی کی وجہ شرانگیز پروپیگنڈہ ہے، لاعلمی نہیں ہے۔

ابنی اندوہناک اور پریشان کن حالات کا یہ اثر تھا کہ ان ایام میں حضور صلی اللہ تعالیٰ علیہ وسلم اکثر متفکر اور اُداس رہا کرتے تھے۔ طبعی حالات کے تحت جہاں زندگی کے اور معمولات میں تبدیلیاں ہوئیں وہاں ازدواجی زندگی کی خوش گوار فضا پر



بھی ادا سیوں کے بادل چھا گئے۔ اس لیے کہنے ویجئے کہ رنج و غم کی اس طبعی کیفیت سے یہ نتیجہ نکالنا کہ حضور صلی اللہ تعالیٰ علیہ وسلم اُن دنوں حضرت عائشہ صدیقہ رضی اللہ تعالیٰ عنہا سے ناراض تھے امتدادِ درجہ کی بددیانتی اور غلط فہمی ہے۔

اب اپنے جوابات کی تائید میں مرجع المفسرین حضرت امام فخر الدین رازی رحمۃ الرحمن و الرضوان کا ایک قول نقل کرتا ہوں تاکہ کوئی یہ الزام نہ رکھ سکے کہ جو کچھ میں نے عرض کیا ہے وہ صرف ایجادِ بندہ ہے۔ اس واقعہ کے ذیل میں موصوف ارشاد فرماتے ہیں:

لَوْ عَرَفْتُ ذَلِكَ لَمَا ضَاقَ قَلْبِي وَلَسَا سَالُ عَائِشَةَ  
كَيْفِيَّةَ السَّوَادَةِ قُلْنَا الْجَوَابُ عَنْ الْأَوَّلِ الْكَفَرِ لَيْسَ مِنَ  
الْمَنْفِرَاتِ أَمَّا كَوْنُهَا فَاجِدَةٌ فَهِيَ الْمَنْفِرَاتُ .

والجواب عن الثاني انه عليه السلام مر كثر ما كان  
يضيّق قلبه من اقوال الكفار مع علمه الفساد بتلك  
الاقوال قال الله تعالى ولقد نعلم انك يضيّق صدرك  
بما يقولون .

فكان هذا من هذا الباب (تفسیر کبیر ج ۴ ص ۳۵)

(مفہوم اردو زبان میں)

یہ شبہ وارد کیا جاسکتا ہے کہ اگر حضور کو حقیقت واقعہ کا علم ہوتا تو کبھی اُنہیں دل کی پریشانی لاحق نہیں ہوتی اور حضرت عائشہ سے وہ واقعہ کی تفصیل دریافت نہ کرتے۔

پہلے شبہ کا جواب تو یہ ہے کہ منافقین کا حملہ چونکہ ناموس پر تھا اس لیے حضور کو پریشانی لاحق ہونا ایک طبعی امر تھا۔ کیونکہ نبی کی بیوی کی طرف فحش و کفر کی نسبت سے بھی زیادہ سخت ہے۔

یہی وجہ ہے کہ کسی عورت کا کافر ہونا اخلاقی طور پر نفرت کا باعث نہیں ہوتا۔ لیکن عورت کی بدچلنی معاشرے میں نہایت نفرت کی چیز سمجھی جاتی ہے۔

اور رہ گیا یہ سوال کہ واقعہ کی حقیقت سے باخبر ہونے ہوئے بھی حضور صلی اللہ تعالیٰ علیہ وسلم کیوں پریشان تھے۔ تو تاریخِ نبوت میں دشمنوں کی طرف سے ایذا رسانی کا یہ کوئی پہلا واقعہ نہیں تھا۔ آئے دن کفار کے طعنوں اور بدگوئیوں سے حضور اکثر دل گرفتہ رہا کرتے تھے۔ حالانکہ حضور اچھی طرح جانتے تھے کہ کفار جو کچھ کہہ رہے ہیں وہ بالکل غلط اور بے بنیاد ہے۔

جیسا کہ قرآن کریم میں حضور کی اس طبعی کیفیت کا اظہار ان لفظوں میں کیا گیا ہے:

وَلَقَدْ نَعْلَمُ أَنَّكَ يَضِيقُ صَدْرُكَ .

”اور ہم اچھی طرح جانتے ہیں کہ کفار کی باتوں پر آپ دل گرفتہ رہا کرتے ہیں۔ پس جس طرح کفار کے طعنوں کا غلط اور بے بنیاد ہونا جاننے کے باوجود بھی حضور کو پریشانی لاحق ہوتی تھی۔ اسی طرح حضرت ام المؤمنین عائشہ صدیقہ رضی اللہ تعالیٰ عنہا کے بارے میں بھی یہ جاننے کے باوجود کہ وہ الزام سے بری ہیں منافقین کی بدزبانیوں سے حضور دل گرفتہ تھے۔“

یہاں پہنچ کر تنقیدی جائزے کا سلسلہ ختم ہو گیا۔ پچھلے اوراق میں یہ بات مدلل طور پر ثابت کر دی گئی ہے کہ علمِ غیب کے انکار میں مضمون نگار کا استدلال خود ان کے اپنے ذہن کی پیداوار ہے۔ حدیث کے مضمون سے اس کا کوئی تعلق نہیں ہے۔ چونکہ مسئلہ علمِ غیب رسولِ مسلمانوں کے بنیادی عقیدے سے تعلق رکھتا ہے۔

اس لیے اس مسئلے پر اب مثبت انداز میں ایک علمی بحث کا آغاز کر رہا ہوں، تاکہ قارئین پر یہ حقیقت بھی اچھی طرح واضح ہو جائے کہ رسولِ عربی صلی اللہ علیہ وسلم کے



بارے میں علم غیب کا عقیدہ اختراعی نہیں ہے بلکہ کتاب و سنت اور اجماع امت سے ثابت ہے۔

قبل اس کے کہ اصل بحث کا آغاز کیا جائے۔ بطور تمہید چند مقدمات ذہن نشین فرمالیں تاکہ اس مسئلے کی پوری تفصیلات سے آپ واقف ہو سکیں۔

(۱) سب سے پہلے یہ جاننا ضروری ہے کہ نبی صلی اللہ علیہ وسلم کے عقیدہ علم غیب کے وہ حدود کیا ہیں جو خدا کے علم کو رسول کے علم سے ممتاز کرتے ہیں اور منکرین کی طرف سے مساوات کی بنیاد پر شرک کا جواز لازم عائد کیا جاتا ہے اس کی کھلی ہوئی تردید ہو جاتی ہے۔

حضور کے علم پاک کے سلسلے میں ہمارا عقیدہ تین قیود کے ساتھ مقید ہے۔

(الف) پہلی قید تو یہ ہے کہ حضور پاک کا علم دو حدود کے درمیان محدود ہے۔ جبکہ خدا کا علم لامحدود ہے۔ نہ اس کی کوئی ابتداء ہے نہ انتہا۔

اسی عقیدے کے ذیل میں حضرت شیخ عبدالحق محدث دہلوی رحمۃ اللہ علیہ کی مراثت کے مطابق ہم حضور صلی اللہ علیہ وسلم کے لیے تخلیق آدم سے لے کر دخول جنت و نازک کا علم مانتے ہیں۔

(ب) دوسری قید یہ ہے کہ حضور صلی اللہ علیہ وسلم کا علم حادث ہے۔ خدا کے علم کی طرح قدیم نہیں ہے۔ حادث کا مطلب یہ ہے کہ وہ کبھی نہیں تھا اور کبھی نہیں رہے گا۔ یعنی خدا تعالیٰ کے علم کی طرح حضور کا علم ازلی اور ابدی نہیں ہے۔

(ج) تیسری قید یہ ہے کہ حضور کا علم عطائی ہے۔ یعنی اپنی ذات سے نہیں ہے۔ خدا کا عطائے ہے جبکہ خدا کا علم ذاتی ہے یعنی خود اپنی ذات سے ہے کسی کا عطا کردہ نہیں ہے۔

(۲) علم غیب رسول کے سلسلے میں یہ بنیادی اصول مان لینے کے بعد یہ مان لینا

کی ضروری ہے کہ جو شخص بھی حضور کے لیے ایک ذرے کا علم بھی ذاتی مانتا ہے یا حضور کے علم کو خدا کے علم کی طرح لامحدود اور غیر متناسب قرار دیتا ہے یا خدا کے علم کی طرح حضور کے علم کو بھی قدیم یعنی ازلی اور ابدی مانتا ہے وہ بالفاظ دیگر خدا کی صفت خاص میں رسول کو شریک ٹھہراتا ہے۔ اس لیے ایسا شخص قطعاً مشرک کا فر اور خارج اسلام ہے۔

اسی طرح وہ لوگ بھی سخت جہالت والحاد کا شکار ہیں جو یہ کہتے ہیں کہ حضور کے علم محدود، حادث اور عطائی علم ماننے کی صورت میں بھی شرک کا الزام عائد ہوتا ہے۔ لوگ یا تو شرک کا مفہوم نہیں جانتے یا ان کے دلوں پر کفر و نفاق کی مہر لگ گئی ہے۔ (۳) منکرین علم غیب کی ایک گھلی ہوئی گمراہی یہ بھی ہے کہ وہ ہمیشہ غلط قیاس آرائیوں سے کام لیتے ہیں۔

مثال کے طور پر حضور صلی اللہ علیہ وسلم نے کسی مصلحت کے پیش نظر اگر کسی سوال کا جواب نہیں دیا یا کسی حکمت کے تقاضے پر جواب میں تاخیر ہوئی یا کسی سے کوئی بات دریافت کر لی تو جھٹلایا کہ یہ لوگ حکم لگا دیتے ہیں کہ حضور کو معلوم ہوتا تو حضور جواب کیوں نہیں دیتے۔ حضور جانتے ہوتے تو جواب میں تاخیر کیوں فرماتے۔ اگر حالات سے تاخیر ہوتے تو دوسرے سے دریافت کیوں کرتے۔

واضح رہے کہ یہ ساری قیاس آرائیاں جذبہ تنقیص کے نتیجے میں خود ان کے اپنے ذہن کی پیداوار ہوتی ہیں۔ حدیثوں کے الفاظ میں اس طرح کی غلط اندیشی کے لیے کوئی اشارہ نہیں ملتا۔

اس طرح کی قیاس آرائیوں کا فساد سمجھنے کے لیے کہیں دور جانے کی ضرورت نہیں ہے۔ قرآن میں بیان کیا ہوا یہ قصہ سب کو معلوم ہے کہ حضرت موسیٰ علیہ السلام کوہ طور پر خدا سے ہم کلام تھے تو خدا نے پاک نے ان سے دریافت فرمایا "وَمَا تَلَكَ بِمِجْنَيْنِكَ يٰمُوسٰی" لے موسیٰ آپ کے داہنے ہاتھ میں کیا ہے۔



جواب دیا: ”ہی عَصَائِی“ یہ میری لالچی ہے۔

دریافت کرنے کی بنیاد پر کیا کوئی بد بخت یہ کہہ سکتا ہے کہ خدا تعالیٰ کو حضرت موسیٰ کے ہاتھ کی لالچی نظر نہیں آرہی تھی ورنہ ان سے کیوں دریافت فرماتا۔

اسی طرح قرآن میں یہ قصہ بھی بیان کیا گیا ہے کہ جب خدا کے حکم کے باوجود ابلیس نے حضرت آدم علیہ السلام کو سجدہ نہیں کیا تو خدا نے پاک نے اس سے دریافت فرمایا:

مَا مَنَعَكَ اَنْ لَا تَسْجُدَ اِذَا اَمَرْتُكَ

”میرے حکم کے بعد تجھے سجدہ کرنے سے کس چیز نے روکا۔“

غور فرمائیے! کیا یہاں بھی کوئی بیگانہ ہوش قیاس کی یہ تک بندی لڑا سکتا ہے کہ اگر خدا کو اس کے دل کی بات معلوم ہوتی تو اس سے وجہ کیوں دریافت فرماتا؟

اسی طرح بہت سی حدیثوں میں یہ مضمون بیان کیا گیا ہے کہ ملائکہ سیاحین جب زمین کا گشت کر کے عرش اعظم کی طرف واپس جاتے ہیں تو خدا نے پاک ان سے دریافت فرماتا ہے کہ میرے بندوں کو تم نے کس حال میں پایا۔

کیا اس مقام پر بھی کوئی بد مشرت اپنی اس شقاوت فکر کا مظاہرہ کر سکتا ہے کہ خدا اگر اپنے بندوں کے احوال سے واقف ہوتا تو فرشتوں سے کیوں دریافت کرتا؟

ان سارے واقعات سے صرف یہ ثابت کرنا مقصود ہے کہ کسی بات کا پوچھنا لاعلمی کی دلیل نہیں ہے۔ جانتے ہوئے بھی کسی مصلحت کے پیش نظر سوال کیا جا سکتا ہے یا جواب دینے سے امتزاع کیا جا سکتا ہے۔ یہ ضروری نہیں ہے کہ دوسرا شخص بھی ان مصلحتوں سے واقف ہو۔

دور کیوں جانیئے خود ہماری نجی زندگی میں بھی اس طرح کے بیشمار مواقع پیش آتے ہیں کہ مصلحتوں کی وجہ سے ہم کسی چیز کو جانتے ہوئے بھی دریافت کرتے ہیں یا جواب

دینے سے گریز کرتے ہیں۔

اس بحث کو اچھی طرح سمجھ لیجئے کہ منکرین علم غیب کا یہ سب سے بڑا ہتھیار ہے۔ (۴) اس مقام پر ایک اصولی بحث اور بھی سمجھنے کی ہے اور وہ یہ ہے کہ قرآن

عظیم میں عقیدہ علم غیب پر یہی دو طرح کی آیات ملتی ہیں۔

چند آیتیں ایسی ہیں جن سے ثابت ہوتا ہے کہ حضور پاک صلی اللہ علیہ وسلم کو غیب کا علم ہے اور کچھ آیتیں ایسی ہیں جن کے مضمون سے یہ ظاہر ہوتا ہے کہ غیب کا علم خدا کے سوا کسی کو نہیں ہے۔

ان دونوں طرح کی آیتوں پر نظر ڈالنے کے بعد جو سب سے اہم سوال سامنے آتا ہے کہ کیا ہم صرف ثبوت والی آیتوں پر ایمان لائیں اور انکار والی آیتوں کا انکار کر دیں یا پھر انکار والی آیتوں کو تسلیم کریں اور ثبوت والی آیتوں کو نظر انداز کر دیں۔ اگر ایسا نہیں ہو سکتا اور ہرگز ایسا نہیں ہو سکتا تو پھر ایسی حالت میں جبکہ ایک آیت کا مضمون دوسری آیت کے مضمون سے ٹکرا رہا ہے آخر اس کا حل کیا ہوگا؟

میں اپنے قارئین کرام سے عرض کروں گا کہ پہلے آپ دونوں طرح کی آیتیں ملاحظہ فرمائیے۔ اس کے بعد ہم آپ کو حل کی طرف لے چلیں گے۔

(ثبوت والی آیتیں)

عَالِمُ الْغَيْبِ فَلَا يُظْهِرُ عَلَىٰ غَيْبِهِ أَحَدًا اِلَّا مَنِ ارْتَضٰی مِنْ رَّسُوْلٍ

عالم الغیب خدا اپنے غیب پر کسی کو مسلط نہیں کرتا۔ لیکن جسے چاہے لیتا ہے اپنے رسولوں میں سے۔

وَمَا كَانَ اللّٰهُ لِيُظْلِعَكُمْ عَلَى الْغَيْبِ وَلَكِنَّ اللّٰهَ يَجْتَبِيْ مِنْ رَّسُوْلِهِ مَنْ يَّشَاءُ



اللہ کی یہ شان نہیں ہے کہ تم میں سے ہر ایک کو اپنے غیب پر مطلع کر دے  
لیکن اپنے رسولوں میں سے جسے چاہتا ہے اسے غیب کا علم عطا فرماتا ہے۔  
تِلْكَ مِنْ أَنْبَاءِ الْغَيْبِ نُوحِيهَا إِلَيْكَ ۔

یہ غیب کی خبریں ہیں جنہیں اے رسول ہم آپ کی طرف وحی کرتے ہیں یعنی  
بذریعہ وحی ہم غیب کی خبروں سے آپ کو مطلع کر رہے ہیں۔

وَمَا هُوَ عَلَى الْغَيْبِ بِضَنِينٍ ۝

اور وہ (یعنی محمد صلی اللہ علیہ وسلم) غیب کی بات بتانے پر بخیل نہیں ہیں۔  
خداوند قدوس نے حضرت عیسیٰ علیہ السلام کی زبان سے اعلان کرایا کہ وہ  
قَاتِلْتُمْ كُفْرًا تَأْكُلُونَهَا كَلُونَ وَ مَا كَذَّابُونَ فِي بُيُوتِكُمْ۔  
اور میں تمہیں خبر دیتا ہوں کہ تم کیا کھاتے ہو اور اپنے گھروں میں  
کیا جمع کرتے ہو۔

نوٹ: کون کیا کھاتا ہے اور اپنے گھر میں کیا جمع کرتا ہے یہ بھی غیب  
ہی کی خبر ہے۔ خدا نے غیب کا یہ علم اپنے رسول حضرت عیسیٰ علیہ السلام  
کو عطا فرمایا ہے۔

غور فرمائیے! ان تمام آیتوں میں اللہ تعالیٰ نے علم غیب کی نسبت اپنے رسول  
کی طرف نہایت صراحت کے ساتھ فرمائی ہے اور اچھی طرح واضح فرما دیا ہے کہ  
خدا کی عطا سے غیب کا علم رسول کو بھی ہے۔

اب وہ آیتیں ملاحظہ فرمائیے جن سے یہ ثابت ہوتا ہے کہ غیب کا علم اللہ  
کے سوا کسی کو نہیں ہے۔

(انکار والی آیتیں)

قُلْ لَا يَعْلَمُ مَنْ فِي السَّمٰوٰتِ وَالْاَرْضِ الْغَيْبَ اِلَّا اللّٰهُ

اے رسول! آپ کہہ دیجئے کہ زمین و آسمان میں اللہ کے سوا کوئی غیب نہیں  
جانتا۔

وَعِنْدَهُ مَفَاتِحُ الْغَيْبِ لَا يَعْلَمُهَا اِلَّا هُوَ ۔

اور اللہ ہی کے پاس غیب کی کنجیاں ہیں۔ جنہیں اللہ کے سوا کوئی نہیں  
جانتا۔

قُلْ لَا اَمْلِكُ لِنَفْسِي نَفْعًا وَلَا ضَرًّا اِلَّا مَا شَاءَ اللّٰهُ وَلَوْ  
كُنْتُ اَعْلَمُ الْغَيْبِ لَا سْتَكْثَرْتُ مِنَ الْخَيْرِ وَمَا مَسْنِيَ السُّوْءُ ۝  
اے نبی! آپ کہہ دیجئے کہ میں اپنی جان کے نفع و نقصان کا اتنے ہی بھر مالک  
ہوں جتنا خدا نے مجھے اختیار دیا ہے اگر مجھے غیب کا علم ہوتا تو میں بہت سی  
بجلائیاں جمع کر لیتا اور مجھے کوئی نقصان نہیں پہنچتا۔

ملاحظہ فرمائیے! ان آیات میں رسول پاک صلی اللہ علیہ وسلم کے حق میں واضح  
طور پر علم غیب کی نفی کی گئی ہے اور پوری صراحت کے ساتھ اس امر کا اعلان  
کیا گیا ہے کہ زمین و آسمان میں اللہ کے سوا کوئی غیب نہیں جانتا۔

یہی وہ منزل ہے جہاں منکرین علم غیب نے ٹھوکر کھائی ہے اور دونوں طرح  
کی آیتوں کے درمیان کوئی نقطہ تطبیق تلاش کرنے کے بجائے انہوں نے ثبوت  
والی آیتوں کو نظر انداز کر دیا ہے اور صرف انکار والی آیتوں پر ایمان لے آتے ہیں  
لیکن ہم ایسا ہرگز نہیں کر سکتے۔ کیوں کہ ہمارا ایمان پورے قرآن پر ہے۔ ہماری نظر  
میں اس کا حل صرف یہ ہے کہ جن لوگوں نے قرآن کو خود صاحب قرآن سے سمجھا ہے  
ان کی طرف اخلاص کے ساتھ اگر رجوع کیا جائے تو دونوں طرح کی آیتوں کے درمیان  
کوئی نقطہ اتفاق ضرور مل جائے گا۔ جس کے نتیجے میں دونوں طرح کی آیتوں پر ایمان  
لانے میں مضمون کا کوئی ٹکراؤ باقی نہیں رہے گا۔



اکابر اہانت اور ائمہ تفسیر نے دونوں طرح کی آیاتوں کے درمیان مطابقت کا جو مفہوم روایات کی روشنی میں دریافت کیا ہے۔ اس کی تفصیلات ذیل میں ملاحظہ فرمائیے۔  
(۱) مشہور محدث حضرت امام نووی اپنے فتاویٰ میں تحریر فرماتے ہیں:

ما معنی قول الله تعالى لا يعلم من في السموات والارض الغيب الا الله واشباه ذلك مع ما قد علمنا في غدا في معجزات النبي صلوات الله وسلامه عليه و في كرامات الاولياء رضي الله عنهم الجواب معنا لا يعلم ذلك

استقلالاً الا الله واما المعجزات والكرامات فحصلت باعلام الله لا استقلالاً اس آیت کریمہ کہ زمین و آسمان میں اللہ کے سوا کوئی غیب نہیں جانتا اور اسی طرح کہ دوسری آیتوں کا مطلب کیا ہے۔ حالانکہ نبی پاک صلی اللہ علیہ وسلم کے معجزات اور اولیاء کی کرامات کے ابواب میں ہم بہت سی غیب کی خبریں پڑھتے ہیں۔

اس آیت کریمہ کے معنی یہ ہیں کہ اللہ کے سوا ذاتی طور پر کوئی غیب نہیں جانتا اور معجزات و کرامات کے ابواب میں جو ہم غیب کی خبریں پڑھتے ہیں تو وہ اللہ کی عطا سے ہے ذاتی نہیں ہے۔

(۲) حضور پاک صلی اللہ علیہ وسلم کے حق میں علم غیب کی نفی والی آیات کا جواب دیتے ہوئے امام خفاجی کتاب الشفاء کی شرح میں ارشاد فرماتے ہیں:

وهذا لا ينافي الآيات الدالة على انه لا يعلم الغيب الا الله فان المنفي عنه من غير واسطة واما اطلاق علم الغيب الا الله فانه امر متحقق بقوله تعالى فلا يظهر على غيب احد الا من ارتضى من رسول -

(حضور صلی اللہ تعالیٰ علیہ وسلم کی غیب دانی سے متعلق جو روایات کتاب الشفاء میں نقل کی گئی ہیں) وہ ان آیتوں کے منافی نہیں ہیں جو اس مضمون پر دلالت کرتی ہیں کہ اللہ کے سوا غیب کی بات کوئی نہیں جانتا۔ کیونکہ جن آیتوں میں علم غیب کی نفی کی گئی ہے۔ اس سے مراد یہ ہے کہ خدا کی عطا کے بغیر کوئی نہیں جانتا۔ اور جن حدیثوں میں حضور صلی اللہ علیہ وسلم کی غیب دانی کے واقعات بیان کیے گئے ہیں وہ اللہ کی عطا سے ہے۔ اور یہ امر متحقق ہے کیونکہ اللہ نے ارشاد فرمایا ہے کہ وہ اپنے غیب پر کسی کو مسلط نہیں کرتا لیکن جسے چاہے لیتا ہے اپنے رسولوں میں سے۔

(۳) علامہ قسطلانی شرح مواہب اللدنیہ میں اس مسئلے کی وضاحت کرتے ہوئے ارشاد فرماتے ہیں:

ولا ينافي الآيات الدالة على انه لا يعلم الغيب الا الله ولو كانت اعلم الغيب لاستكثرت من التخييل والمنفى عنه من غير واسطة -

(حضور صلی اللہ علیہ وسلم کی غیب دانی سے متعلق احادیث میں بیان کردہ واقعات) ان آیات قرآنی کے منافی نہیں ہیں جن میں بیان کیا گیا کہ اللہ کے سوا کوئی غیب کی بات نہیں جانتا اور اسے نبی آپ کہہ دیجئے اگر میں غیب جانتا تو بہت سی بھلائیاں جمع کر لیتا۔ کیونکہ ان آیتوں میں ذاتی علم غیب کی نفی کی گئی ہے۔ جبکہ حضور پاک صلی اللہ علیہ وسلم کا علم غیب عطائی ہے۔  
(۴) علامہ تھارن اپنی تفسیر لباب التاویل میں ارشاد فرماتے ہیں:

فان قلت قد اخبر النبي صلى الله عليه وسلم عن المغيبات وقد جاءت في الصحيح وهو من اعظم معجزاته صلى الله عليه وسلم الجمع بينه وبين قوله تعالى لو كنت



اعلم الغیب کا استکثرت من الخیر قلت یحتمل ان یکون  
قالہ صلی اللہ علیہ وسلم علی سبیل التواضع والادب  
والمعنی لا اعلم الغیب الا ان یطلعنی اللہ۔

اگر تم یہ سوال کرو کہ حضور صلی اللہ علیہ وسلم نے بہت سے غیبی امور کی خبر دی  
ہے اور بہت سی صحیح روایات کے ذریعہ پتہ چلتا ہے کہ غیب ذاتی حضور کا سب سے  
بڑا معجزہ ہے۔ تو پھر ان احادیث اور قرآن کی اس آیت کے درمیان مطابقت  
کی صورت کیا ہوگی جس میں حضور پاک کی زبانی کدوا یا گیا ہے کہ اگر میں غیب  
جانتا تو بہت سی بھلائیاں جمع کر لیتا۔ میں اس سوال کا جواب یہ دوں گا کہ کیا  
تو حضور نے بر سبیل تواضع و ادب یہ بات ارشاد فرمائی ہے یا حضور کی مراد یہ  
ہے کہ بغیر اللہ کی عطا کے ذاتی طور پر مجھے غیب کا علم ہوتا تو میں بہت سی  
بھلائیاں جمع کر لیتا جبکہ حدیثوں میں جو واقعات بیان کیے گئے ہیں ان کا تعلق  
عطائی علم غیب سے ہے۔ اس لیے اب احادیث اور قرآن کی اس آیت  
کریمہ کے درمیان کوئی تعارض باقی نہیں رہا۔

۵۱ حضرت امام متاوی شرح جامع صغیر میں ارشاد فرماتے ہیں۔

داما قوله يعلمه فمفسر بانہ لا يعلمها احد بذاته  
من ذاته اكا هو۔

اللہ کے سوا کوئی غیب نہیں جانتا "کا مطلب یہ ہے کہ اللہ کے سوا اپنی  
ذات سے بالذات کوئی بھی غیب نہیں جانتا جبکہ نبی کے بارے میں ہم  
عطائی علم کا عقیدہ رکھتے ہیں۔

مذکورہ بالا عبارتوں پر آپ غور فرمائیں تو آپ واضح طور پر محسوس فرمائیں گے  
کہ نفی اور ثبوت دونوں طرح کی آیتوں کے درمیان اب کسی طرح کا کوئی تعارض باقی نہیں

رہا۔ جن آیتوں میں رسول پاک صلی اللہ علیہ وسلم کے حق میں علم غیب کے ثبوت کا بیان  
ہے ان سے عطائی اور محدود علم غیب مراد ہے اور جن آیات میں یہ مضمون بیان کیا  
گیا ہے کہ اللہ کے سوا کوئی غیب کی بات نہیں جانتا اس سے مراد ذاتی، لا محدود،  
ازل اور ابدی علم غیب ہے۔ جو صرف اللہ کے ساتھ خاص ہے۔ اس طرح کا  
علم کسی بندے کے حق میں تسلیم کرنا صریح شرک اور کھلا ہوا کفر ہے۔

ایک اور اہم سوال | دونوں طرح کی آیتوں کا مفہوم واضح ہو جانے کے بعد  
اب ایک دوسرا سوال آپ سے ہم کر سکتے ہیں کہ  
رسول اکرم صلی اللہ علیہ وسلم کے حق میں علم غیب کے ثبوت والی آیتوں کے بعد آخر  
انکار والی آیتوں کی ضرورت کیوں پیش آئی۔ تو اس کا جواب یہ ہے کہ حضور پاک  
صلی اللہ علیہ وسلم کے ظہور سے پہلے عرب میں کمانت کا بڑا زور تھا۔ کاهنوں  
اور رمالوں کے بارے میں اہل عرب کا عقیدہ تھا کہ وہ غیب کی باتیں جانتے ہیں۔  
اسی باطل عقیدے کی تردید میں انکار والی آیتیں نازل ہوئیں۔ جن کے ذریعہ  
واضح طور پر اعلان کر دیا گیا کہ غیب کی بات سوا خدا کے کوئی نہیں جانتا۔ لیکن  
یہ کتنا بڑا ستم ہے کہ ان ساری آیتوں کو جو کاهنوں، رمالوں اور نجومیوں کے  
غیب ذاتی کے باطل عقیدے کی تردید کے لیے نازل ہوئیں، منکرین علم غیب  
ان ساری آیتوں کو رسول پاک صلی اللہ علیہ وسلم کی ذات پر منطبق کرتے ہیں۔  
کاهنوں کے متعلق تو یہ عقیدہ اس لیے غلط تھا اور ہے کہ خدا نے انہیں  
یہ علم عطا ہی نہیں کیا۔ لیکن اپنے رسول کو تو خدا نے یہ علم عطا کیا ہے جس کا بیان  
آپ متعدد آیتوں میں پڑھ چکے۔

اس مضمون کی ایک حدیث مرفوع بھی حضور پاک صلی اللہ علیہ وسلم سے  
منقول ہے۔ سرکار ارشاد فرماتے ہیں:-



من اخی کا هنا فصدقة خيما يقول فقد كثر بما انزل الله  
تعالى على محمد -  
(مشکوٰۃ المصابیح)

جو کاہن کے پاس آئے اور اس کہ کسی ہوئی باتوں کو سچ سمجھے تو اس نے  
قرآن کے ساتھ کھلا کفر کیا۔

علم غیب کے سلسلے میں یہ چند اصولی باتیں ذہن نشین کر لینے کے بعد اب  
احادیث کی روشنی میں عنقیدہ علم غیب کا جائزہ لیں۔

**احادیث سے علم غیب کا ثبوت** | یوں تو احادیث و سیر کی کتابوں میں بیشمار  
حدیثیں بکھری ہوئی ہیں جن میں حضور نے  
غیبی امور سے متعلق کسی مخصوص واقعہ یا مخصوص بات کی خبر دی ہے۔ لیکن ذیل کی حدیثوں  
سے نہایت صراحت کے ساتھ اس امر کا ثبوت ملتا ہے کہ ساری زمین کو حضور نے ملاحظہ  
فرمایا، دنیا اور دنیا میں جو کچھ ہو رہا ہے اور قیامت تک جو کچھ ہوتا رہے گا حضور  
اسے دیکھ رہے ہیں اور قیامت تک دیکھتے رہیں گے۔ جو کچھ زمینوں اور آسمانوں  
میں ہے حضور نے سب کو جان لیا پہچان لیا۔ کائنات کی ہر چیز حضور پر روشن ہوگئی  
خداوند قدوس کی طرف سے حضور کو ایسی غیبی قوت اور اک عطا کی گئی ہے کہ حضور  
پیٹھ کے پیچھے کی چیزوں کو بھی ایسا ہی دیکھتے ہیں جیسے سامنے کی چیزوں کو ملاحظہ  
فرماتے ہیں۔ حضور نے ابتداء سے لے کر دخول جنت و ناز تک پیش  
آنے والے حالات و واقعات کی خبر دی۔ وغیرہ وغیرہ۔

**پہلی حدیث :**

عن ثوبان قال قال رسول الله صلى الله عليه وسلم ان الله  
تموى لي الارض فرائيت مشادقها ومغادبها - (رواه مسلم)  
حضرت ثوبان رضی اللہ تعالیٰ عنہ بیان کرتے ہیں کہ حضور صلی اللہ علیہ وسلم

نے ارشاد فرمایا کہ اللہ تعالیٰ نے زمین کو سمیٹ کر میرے سامنے اس طرح  
پیش کیا کہ میں نے مشرق سے لے کر مغرب تک پوری روئے زمین کا  
مشاہدہ کر لیا۔

اس حدیث کی شرح میں مشہور محدث حضرت ملا علی قاری علیہ رحمۃ الباری  
فرماتے ہیں :-

ای جمعها حتی اطلعت ما فیہا جمیعها - (شرح شفا)  
یعنی خدا نے اُسے سمیٹ دیا یہاں تک کہ جو کچھ زمین میں ہے سب  
کا میں نے معائنہ کر لیا۔  
دوسری حدیث :-

عن ابن عمر قال قال رسول الله صلى الله عليه وسلم ان  
الله مرفع لي الدنيا فانا انظر اليها والى ما هو كائن فيها  
الي يوم القيمة كأنها انظر كفى هذا - (رواه الطبرانی)  
حضرت ابن عمر رضی اللہ تعالیٰ عنہ بیان کرتے ہیں کہ حضور پاک صلی اللہ  
علیہ وسلم نے ارشاد فرمایا کہ اللہ تعالیٰ نے دنیا کو اس طرح میرے پیش نظر  
کر دیا ہے کہ میں دنیا اور دنیا میں ہونے والے واقعات کو دیکھ رہا  
ہوں اور قیامت تک دیکھتا رہوں گا جیسے اپنی ہتھیلی کو دیکھتا ہوں۔  
تیسری حدیث :

عن عبد الرحمن بن عائش قال قال رسول الله صلى الله  
عليه وسلم ما عيت ربتي عن وجل في احسن صورة قال فيم  
يختصم الملا الاعلى قلت انت اعلم قال فوضع كفه بين  
كتفني فوجدت بردها بين ثديي فعلمت ما في السموات والارض -  
(مشکوٰۃ المصابیح)



حضرت عبدالرحمن ابن عائش رضی اللہ تعالیٰ عنہ سے منقول ہے کہ حضور نبی پاک صلی اللہ علیہ وسلم نے ارشاد فرمایا میں نے اپنے عزت و جلال والے رب کو نہایت حسین صورت میں دیکھا۔ میرے رب نے دریافت فرمایا، تمہیں معلوم ہے ملائکہ کس بات پر جھگڑا رہے ہیں۔ میں نے عرض کیا تو ہی بہتر جانتا ہے۔

فرمایا نبی پاک صلی اللہ علیہ وسلم نے کہ اس کے بعد اللہ تعالیٰ نے اپنا دست قدرت میرے دونوں شانوں کے بیچ میں رکھا جس کے فیض کی ٹھنڈک میں نے اپنی دونوں چھاتیوں کے درمیان محسوس فرمائی۔ اس کی برکت سے میں نے زمین و آسمان کی ساری چیزوں کا مشاہدہ کر لیا۔ حضرت شیخ محدث عبدالحق دہلوی رحمۃ اللہ علیہ اس حدیث کی شرح میں ارشاد فرماتے ہیں کہ حضور کے اس فرمان کا مطلب یہ ہے کہ میں نے زمین و آسمان کے سارے علوم و احوال کا احاطہ کر لیا۔

یہی حدیث حضرت معاذ بن جبل رضی اللہ تعالیٰ عنہ سے بھی منقول ہے اس میں فعلت ما فی السموات والارض کے بجائے فتجلی لی کل شیء و عرفت یعنی مجھ پر ہر چیز روشن ہو گئی اور میں نے ہر چیز کو جان لیا پہچان لیا۔

(مشکوٰۃ المصابیح)

چوتھی حدیث :-

عن ابی ہریرۃ قال جاء ذئب الی ماعی غنم فاحذ منها شاة فطلبہ التماعی حتی استنزعہا منه قال فصعد الذئب علی تل فاقعی واستشفر و قال قد عمدت الی رزقنیہ اللہ اخذتہ ثم انتزعته منی فقال الرجل تالله ان رایت کالیوم ذئب

یتکلم فقال الذئب اعجب من هذا رجل فی النخلات بین الحدتین یخیرکم بما مضی وما هو کائن بعدکم قال فكان الرجل یهودیا فجاء الی النبی صلی اللہ علیہ وسلم فاخبرہ واسلم فصعد الذئب علی شجرة

حضرت ابو ہریرہ رضی اللہ تعالیٰ عنہ بیان کرتے ہیں کہ ایک مرتبہ ایسا ہوا کہ ایک بھیڑ یا بکریوں کے چرواہے کے پاس آیا اور ریڑ میں سے ایک بکری کو کپڑا لیا چرواہے نے اس بھیڑیے کا پیچھا کر کے اس بکری کو جھپٹا لیا۔ ابو ہریرہ کہتے ہیں کہ وہ بھیڑ یا ایک بیٹے پر چڑھ کر بیٹھ گیا اور کہنے لگا کہ خدا نے مجھے رزق عطا کیا تھا تو نے مجھ سے چھین لیا۔ چرواہا اس کی بات سن کر حیرت زدہ رہ گیا اور کہنے لگا کہ خدا کی قسم میں نے آج کی طرح کبھی بھیڑیے کو کلام کرنے نہیں دیکھا۔ بھیڑیے نے جواب دیا۔ اس سے زیادہ حیرت انگیز بات تو وہ ہے جو دو پہاڑوں کے درمیان کھجوروں کے جھرمٹ (مدینہ) میں رہتا ہے اور گزشتہ اور آئندہ کے واقعات و احوال کی خبر دیتا ہے۔

راوی کہتے ہیں کہ وہ چرواہا ایک یہودی تھا۔ اس واقعہ سے وہ اتنا متاثر ہوا کہ جنگل ہی دوڑتا ہوا حضور کی خدمت میں حاضر ہوا اور سرکار سے یہ ماجرا بیان کر کے مشرف بہ اسلام ہو گیا۔ حضور اکرم صلی اللہ علیہ وسلم نے اس خبر کی تصدیق فرمائی۔ (مشکوٰۃ المصابیح)

پانچویں حدیث :-

بخاری شریف میں ہے کہ ایک موقع پر مسجد نبوی شریف میں حضور صلی اللہ علیہ وسلم نے صحابہ کرام کو مخاطب کرتے ہوئے ارشاد فرمایا:

واللہ لا یخفی علی رکوعکم ولا سجودکم ولا خضوعکم وانی امرکم من خلقی کما امرکم من اماہی۔

قسم خدا کی (جب تم میری اقتداء میں نماز پڑھتے ہو، تو تمہارا رکوع



مجھ پر خفی رہتا ہے نہ تمہارا سجدہ اور نہ تمہارے دل کا خشوع و حضور میں اپنے پیچھے سے تمہیں ایسے ہی دیکھتا ہوں جیسے سامنے سے۔  
چھٹی حدیث:

صاحب تفسیر روح البیان اور صاحب تفسیر حسینی نے یہ حدیث نقل فرمائی ہے:

قال رسول الله صلى الله عليه وسلم ليلة المعراج قطرت في حلقى قطرة علمت ما كان وما سيكون.

حضور اکرم صلی اللہ علیہ وسلم نے ارشاد فرمایا کہ شب معراج عرش اعظم کے نیچے میں کھڑا تھا کہ میرے حلق میں نور کا ایک قطرہ پکا جس کی برکت سے گزشتہ اور آئندہ کے علوم مجھے حاصل ہو گئے۔

ساتویں حدیث

حضرت علامہ خازن اپنی تفسیر لباب التاویل میں حضرت سدی سے روایت کرتے ہیں:

قال قال رسول الله صلى الله عليه وسلم عرض علي امتي في صورها في البطين كما عرضت علي آدم وعلمت من يومئذ في ومن يكفر فيبلغ ذلك المنافقين فقالوا استهزاء زعم محمد صلى الله عليه وسلم انه يعلم من يومئذ به ومن يكفر ممن لم يخلق ونحن معه وما يعرفنا فيبلغ ذلك رسول الله صلى الله عليه وسلم فقام على المنبر فحمد الله واثنى عليه ثم قال ما بال اقوام طعنوا في علي لا تسئلوني من شيء فيما بينكم وبين الساعة الا انما تكلم به فقام عبيد الله ابن حذافة السهمي فقال من ابي يا رسول الله قال حذافة

فقال عمر فقال يا رسول الله رضيت بالله رباً وبالاسلام ديناً وبقدان اماماً وبك نبياً فاعف عنا فقال عفا الله عنكم.

حضرت سدی رضی اللہ تعالیٰ عنہ بیان کرتے ہیں کہ حضور صلی اللہ علیہ وسلم نے ارشاد فرمایا کہ آغاز تخلیق میں مجھ پر میری امت اپنی خاکی صورتوں میں پیش کی گئی جیسا کہ حضرت آدم علیہ السلام پر ان کی فریت پیش کی گئی تھی۔ مجھے معلوم کرایا گیا کہ میری امت میں سے کون مجھ پر ایمان لائے گا اور کون انکار کرے گا۔

حضور کی یہ بات جب منافقین تک پہنچی تو انہوں نے حضور کی اس بات کا مذاق اڑاتے ہوئے کہا کہ محمد صلی اللہ علیہ وسلم کا یہ دعویٰ ہے کہ جو لوگ ابھی پیدا نہیں ہوئے ان کے بارے میں وہ جانتے ہیں کہ ان میں سے کون ان پر ایمان لائے گا اور کون ان کا انکار کرے گا۔ حالانکہ ہم لوگ ان کے ساتھ رہتے ہیں اور وہ ہمارے حال سے بے خبر ہیں۔ جب سامنے کے لوگوں کو وہ نہیں جانتے تو جو لوگ ابھی پیدا نہیں ہوئے ان کے احوال کی انہیں کیا خبر ہوگی؟

منافقین کی یہ ابانت آمیز گفتگو جب حضور تک پہنچی تو حضور جلال کی حالت میں منبر پر تشریف لے گئے اور خدا کی حمد و ثنا بیان کی اور لوگوں کو مخاطب کرتے ہوئے فرمایا۔ کیا حال ہوگا اس قوم کا جو میرے علم میں طعن کر رہے ہیں۔ اب سے لے کر قیامت تک جو چاہو مجھ سے دریافت کر لو میں تمہارے ہر سوال کا جواب دوں گا۔

یہ سننے ہی حضرت عبد اللہ سہمی کھڑے ہو گئے رجن کے نسب کے



ہائے میں لوگوں کو شبہ تھا، سوال کیا۔ یا رسول اللہ میرے باپ کا نام کیا تھا۔ حضور نے فرمایا تمہارے باپ کا نام خدا ہے۔

جلال کبریائی کا یہ رنگ دیکھا تو حضرت عمر فاروق رضی اللہ تعالیٰ عنہ کھڑے ہو گئے اور عرض کیا حضور ہم خدا کو اپنا رب، اسلام کو اپنا دین قرآن کو اپنا امام اور حضور کو پتھے دل سے اپنا نبی مانتے ہیں۔ حضور کی شان میں ہم سے کوئی گستاخی سرزد نہیں ہوئی ہے پھر بھی حضور ہمیں معاف فرمائیں سرکارِ دو عالم صلی اللہ علیہ وسلم نے ارشاد فرمایا اللہ تمہیں معاف کرے۔

(تفسیر بنوری و تفسیر بیضاوی)

## اکابر اُمت اور اجلہ صوفیائے اقبال سے علم غیب کا ثبوت

حضور نبی پاک صلی اللہ علیہ وسلم کے علم غیب کے ثبوت میں نمونے کے طور پر چند حدیثیں آپ کے سامنے پیش کی گئی ہیں۔ دل اگر تحقیق رسول کے آثار میں مبتلا نہیں ہے تو اتنا بھی بہت ہے اب اُمت کے وہ اکابر اور اجلہ صوفیاء جن کے فہم و دیانت پر سارے عالم اسلام نے اعتماد کیا ہے اور جنہوں نے قرآن و حدیث کے مطالبہ معافی کو ہم سے بہتر سمجھا ہے۔ علم غیب رسول کے ثبوت میں ان کی ایمان افروز شہادتیں پڑھیں۔

## علم غیب کے ثبوت میں امام غزالی کی شہادت

علامہ زرقانی نے شرح مواہب اللدنیہ میں سیدنا امام غزالی سے نقل کیا ہے کہ نبی کو چند ایسی خصوصیات بخشی جاتی ہیں۔ جن کے ذریعہ وہ غیر نبی سے ممتاز

ہوتا ہے۔ ان خصوصیات کی تفصیل یہ ہے۔

انہ یعرف حقائق الامور المتعلقة باللہ تعالیٰ وصفاته و ملکته والذات الاخرۃ علما مخالفا لعلوم غیرہ :

ان له في نفسه صفة بهائم الافعال الخارقة للعادة كما ان لنا صفة تتصرف بها الحركات المعروفة بآراءنا وهي القدرة ان له صفة بها يبصر الملائكة ويشاهد هم كما ان للبصير صفة بها يفارق الاعلى ان له صفة بها يدرك ما يكون في الغيب۔

پہلی خصوصیت : نبی کی یہ ہوتی ہے کہ وہ ان ساری حقیقتوں کو جن کا تعلق اللہ کی ذات و صفات اور فرشتوں اور عالم آخرت سے ہے اس قوت و تحقیق کیساتھ جانتا پہچانتا ہے کہ اس درجہ کا علم و عرفان غیر نبی میں سے کسی بھی فرد کو حاصل نہیں ہے۔  
دوسری خصوصیت : نبی کی یہ ہوتی ہے کہ اس کی ذات میں ایک ایسی باطنی قوت و ولایت کی جاتی ہے جس کے ذریعے وہ عالم اسباب میں تصرف کرتا ہے اور معجزات کا اظہار فرماتا ہے۔ یہ قوت اس کے حق میں بالکل اسی طرح کی اختیاری ہوتی ہے جیسی ہیں چلنے پھرنے کی قدرت حاصل ہے کہ نقل و حرکت کے لیے صرف ہمارا ارادہ کافی ہے۔

تیسری خصوصیت : نبی کی یہ ہوتی ہے کہ اس کی قوت بصارت کو ایک ایسا باطنی نور عطا ہوتا ہے جس کے ذریعے وہ فرشتوں اور عالم آخرت کی چیزوں کو اپنی آنکھوں سے دیکھتا ہے جیسے آنکھ والا اپنی قوت بصارت کے ذریعے اندھوں سے ممتاز ہوتا ہے اسی طرح نبی باطنی قوت بصارت کے ذریعے غیر نبی سے ممتاز ہوتا ہے۔

چوتھی خصوصیت : نبی کی یہ ہوتی ہے کہ اسے ایک ایسی غیبی قوت ادراک دی جاتی ہے جس کے ذریعے وہ پردہ غیب میں ہونے والی باتوں کو دریافت



کتاب ہے۔

## قطب الاقطاب سیدی شیخ عبدالعزیز دہلوی کی

ایمان افروز شہادت

تصوف کی مشہور کتاب اربنیر شریف کے مصنف اپنے شیخ عبدالعزیز رحمۃ اللہ علیہ سے نقل فرماتے ہیں،

واقوی الامواح فی ذلک روحہ صلی اللہ علیہ وسلم فانہا لم یحجب عنہا شیء من العالم فہی مطلعة علی عرشہ وعلوہ وسفلہ ودنیاء واخوتہ ونارہ وجنتہ لان جمیع ذلک خلق لاجلہ صلی اللہ علیہ وسلم فتمییزہ علیہ السلام خارق لہذا العوالم باسرها فعندہ تمییز فی اجرام السموات من این خلقت ومتی خلقت والی این تصیر فی جرم کل سماء وعندہ تمییز فی ملائکة کل سماء من این خلقوا ومتی خلقوا ولم یخلقوا والی این یصیرون ویمیز اختلاف مراتبہم ومنتہی درجاتہم وعندہ علیہ السلام تمییز فی الحجب السبعین وملائکة کل حجاب علی الصفة السابقة -

وعندہ علیہ السلام تمییز الاجرام الذیہ النبی فی العالم العلوی مثل النجوم والشمس والقمر واللوہ والقلعہ البرزخ والامواح التي فیہ علی الوصف السابق۔

وکن عندہ علیہ السلام تمییز فی الجنان ودرجاتہا وعداد سکانتہا ومقاماتہم فیہا وکن ما بقی من العوالم۔

قوت کشف و مشاہدہ کے اعتبار سے ارواح کائنات میں سب قری اور لطیف روح سید کونین صلی اللہ علیہ وسلم کی ہے۔ اسی لیے حضور کی روح مقدس پر عالم کی کوئی چیز مخفی نہیں ہے۔ عرش و فرش، بلند و پستی، دنیا و آخرت، دوزخ و جنت سب کچھ حضور کے پیش نظر ہے۔ کیونکہ یہ ساری چیزیں حضور ہی کے لیے پیدا کی گئی ہیں اور ظاہر ہے کہ جو چیز جس کے لیے بنائی جاتی ہے اس سے مخفی نہیں رکھی جاتی۔

حضور صلی اللہ علیہ وسلم کو اجرام سماوی کے خالق نہایت واضح طور پر معلوم ہیں۔ یہاں تک معلوم ہے کہ آسمان کے طبقات کہاں سے پیدا کیے گئے کب پیدا کیے گئے اور ان کا انجام کیا ہوگا۔ اور حضور کو یہ معلوم ہے کہ کس آسمان میں کون کون سے فرشتے ہیں وہ کب پیدا کیے گئے اور کہاں پیدا کیے گئے اور کب پیدا کیے گئے اور وہ کس کس جگہ جائیں گے اور آپ ان کے مراتب کے اختلاف کو بھی جانتے ہیں اور ان کے درجات کی انتہا کو بھی جانتے ہیں۔ حضور ان ستر پردوں سے بھی باخبر ہیں۔ اور ان فرشتوں کو بھی جانتے ہیں جو ان پردوں کے اندر رہتے ہیں۔

حضور صلی اللہ تعالیٰ علیہ وسلم کو عالم علوی کے چکنے والے چاند، سورج، ستارے، لوح، قلم، عالم برزخ اور عالم ارواح کے تمام حالات کا تفصیلی طور پر علم ہے۔ حضور صلی اللہ علیہ وسلم کو جنتوں کے طبقات، اہل جنت کی تعداد اور ان کے مقامات سے بھی بخوبی واقفیت ہے۔

## حضرت امام قسطلانی شارح مواہب لدنیہ کی شہادت

حضرت علامہ قسطلانی حضور نبی پاک صلی اللہ علیہ وسلم کی غیبی قربت اور اک پر روشنی ڈالتے ہوئے تحریر فرماتے ہیں:

لا فرق بین موتہ و حیاتہ فی مشاہدہ لامتہ ومعرفتہ



بأحوالهم ونياتهم وعن أئمتهم دخواطهم وذلك  
عندہ جلی لاخفاء یہ۔

اپنی اُمت کے مشاہدہ اور ان کے احوال و نیات اور ان کے ارادوں اور ان کے دلوں کے خطرات سے واقفیت و آگہی کے سلسلے میں حضور صلی اللہ علیہ وسلم کی وفات اور زندگی کے درمیان کوئی فرق نہیں ہے۔ جیسے اپنی حیات ظاہری میں وہ اپنی اُمت کے احوال سے باخبر تھے وصال کے بعد بھی باخبر ہیں۔ اور اُمت کی یہ ساری کیفیات ان پر مہر نیروز کی طرح روشن ہیں کوئی پردہ نہیں ہے۔

### امام التفسیر حضرت شیخ احمد صاوی کی ایمان افروز عبارت

امام احمد صاوی اپنی کتاب تفسیر صاوی میں مسئلہ علم غیب پر علمائے اُمت کا فیصلہ نقل کرتے ہیں:

والذی یجب الایمان بہ ان رسول اللہ صلی اللہ علیہ وسلم  
لم ینتقل من الدنیا حتی اعلمہ اللہ بجميع الغیبات  
التي تحصل فی الدنیا والاخرۃ فهو یعلمها کما ہی عین یقین  
ولکن امر بکتمان البعض۔ (تفسیر صاوی ج ۲ ص ۱۱۱)

علم غیب رسول کا وہ عقیدہ جس پر ہر مسلمان کو ایمان لانا ضروری ہے یہ ہے کہ دنیا سے حضور اس حال میں تشریف لے گئے کہ خدا نے انہیں دنیا و آخرت کے جملہ غیوب سے باخبر کر دیا تھا۔ حضور ان سارے غیوب کو یقین کی آنکھوں سے دیکھتے ہیں۔ لیکن ان میں سے بعض چیزوں کو مخفی رکھنے کا حکم دیا گیا ہے۔

### ۵۔ مسئلہ علم غیب میں حضرت شیخ عبدالحق محدث دہلوی کا عقیدہ

مدارج النبوت شریف میں حضرت شیخ ارشاد فرماتے ہیں:  
ہر چہ در دنیا است از زمان آدم تا فتح اولی بروئے صلی اللہ علیہ وسلم منکشف ساختند۔ تاہمہ احوال اور اول تا آخر معلوم گردید۔  
دیاران خود را نیز بر بعض ازال احوال خبر داد۔ (مدارج)

حضرت آدم علیہ السلام کے زمانہ پاک سے لے کر صور پھونکنے تک دنیا میں جو کچھ ہے سب حضور پر منکشف کر دیا گیا۔ یہاں تک کہ حضور پاک کو شروع سے آخر تک دنیا کے سارے احوال معلوم ہو گئے اور ان میں سے کچھ باتوں کی خبر اپنے صحابہ کو بھی دی۔

### مسئلہ علم غیب میں حضرت شاہ عبدالعزیز محدث دہلوی

رحمۃ اللہ علیہ کا عقیدہ

حضرت شاہ عبدالعزیز محدث دہلوی تفسیر عزیزی میں تحریر فرماتے ہیں:  
ہر نبی را بر اعمال اقبیان خود مطلع می سازند کہ فلاں امروز چنین کند و فلاں  
چنان تا روز قیامت ادائے شہادت توں کرد۔

ہر نبی کو اپنی اُمت کے اعمال پر خدا مطلع فرماتا ہے کہ فلاں آج  
ایسا کرتا ہے اور فلاں ویسا تا کہ وہ قیامت کے دن اپنی اُمت



کے اعمال پر گواہی دے سکیں۔

نشارح حدیث حضرت ملا علی قاری علیہ رحمت الباری کی

روح پرورشہادت

حضور نبی پاک صلی اللہ علیہ وسلم کی اس حدیث صلوا علی فان صلواتکم تبلغنی حیث کنتم تم مجھ پر درود بھیجو کہ تم جہاں سے بھی بھیجو گے تمہارا درود مجھ تک پہنچے گا کی شرح میں حضرت ملا قاری تحریر فرماتے ہیں:

وذلك ان النفوس الزكية اذا تجردت عن الحلائق البدنية عرجت واتصلت بالعلماء الاعلى وله سبق لها حجاب فتدري الكل كالمشاهد بنفسها۔

اور اس کی وجہ یہ ہے کہ لطیف اور لطیف روہیں جب جسد منصری کی قید سے آزاد ہوتی ہیں تو آسمان کی طرف پرواز کرتی ہیں۔ بیان تک کہ ملا علی میں اپنا مستقر بنا لیتی ہیں۔ اُس وقت ان کی بصارت پر کوئی حجاب باقی نہیں رہتا۔ وہ ہر چیز کا بذات خود مشاہدہ کرتی ہیں۔

امام وقت حضرت علامہ قیصری کا ایمان افروز عقیدہ

حضور نبی پاک صلی اللہ علیہ وسلم کی غیبی قوت اور اک کی وضاحت کرتے ہوئے اپنی گراں قدر تصنیف فصل الخطاب میں حضرت علامہ قیصری تحریر فرماتے ہیں:

ولا يعزب عن علمه مثقال ذرة في الارض ولا في السماء من حيث مرتبته وان كان يقول انتم اعلم

بأمر من دنيا كمن حيث بشرية۔

حضور صلی اللہ علیہ وسلم سے ذرہ برابر بھی زمین و آسمان کی کوئی چیز مخفی نہیں ہے۔ یہ ان کی نبوت عالیہ کا منصب ہے اگرچہ انہوں نے بقاضائے بشریت اپنے صحابہ سے یہ بھی ارشاد فرمایا کہ اپنی دنیا کا حال تم خود بہتر جانتے ہو۔

رسول پاک کے حاضر و ناظر ہونیکے سلسلے میں حضرت ابن دینار

تابعی رضی اللہ تعالیٰ عنہ کا حقیقت افروز عقیدہ

مصاب شرح شفا لے حضور نبی پاک صلی اللہ علیہ وسلم کی غیب دانی اور ان کے حاضر و ناظر ہونے کے سلسلے میں حضرت ابن دینار رضی اللہ تعالیٰ عنہ جو مکہ مکرمہ کے کبار تابعین میں سے ہیں۔ ان کا قول نقل کیا ہے۔ وہ ارشاد فرماتے ہیں:

ان لم يكن في البيت احد فقل السلام على النبي ورحمة الله وبركاته لان روحه عليه السلام حاضر في بيوت اهل الاسلام۔

اگر گھر میں کوئی موجود نہ ہو تو حضور نبی پاک صلی اللہ علیہ وسلم کو سلام کرو کیونکہ حضور صلی اللہ علیہ وسلم کی روح مقدس ہر مسلمان کے گھر میں جلوہ فرما ہے۔

حضرت شاہ عبدالعزیز محدث دہلوی کا ارشاد گرامی

خانوادہ دہلی کے مشہور بزرگ حضرت شاہ عبدالعزیز محدث دہلوی اپنی تفسیر عزیزی میں پارہ سیقول کی اس آیت وَيَكُونُ الرَّسُولُ عَلَيْكُمْ شَهِيدًا۔



کے ذیل میں تحریر فرماتے ہیں۔ اس آیت کریمہ کا ترجمہ ہے۔ اور قیامت کے دن رسول تم پر گواہ ہوں گے۔

و باشد رسول شما بر شما گواہ زیر اگر او مطلع است بنور  
نبوت بر رتبه ہر متدین بدین خود کہ در کدام درجہ  
از دین من رسیدہ است و حقیقت ایمان او چیست  
و حجابے کہ بداں از ترقی محبوب ماندہ است کدام است  
پس اومی شما سد گناہاں شما را و درجات ایمان شما را  
و اعمال نیک و بد شما را و اخلاص و نفاق شما را۔

تمہارے رسول تم پر گواہ ہوں گے اور ان کی گواہی اس لیے قبول ہوگی کہ وہ اپنی نبوت کے نور سے ہر دیندار مسلمان کے رتبے سے واقف ہیں کہ دین میں اس کا کیا مقام ہے، اور اس کے ایمان کی حقیقت کیا ہے اور وہ کون سا حجاب ہے جس کے سبب سے اس کی ترقی رُک رہی ہے۔

حضور نبی پاک صلی اللہ علیہ وسلم تمہارے گناہوں سے بھی واقف ہیں اور تمہارے ایمان کے درجوں کو بھی جانتے ہیں اور اچھے بُرے کاموں سے بھی باخبر ہیں۔ حضور صلی اللہ علیہ وسلم یہ بھی جانتے ہیں کہ جو شخص تم میں سے اپنے آپ کو مسلمان کہتا ہے تو آیا وہ دل سے مسلمان ہے یا فقط ظاہر میں مسلمان اور دل میں نفاق بھرا ہوا ہے۔

نبی پاک صلی اللہ علیہ وسلم کے علم غیب کے ثبوت میں اکابر اُمت اور اجلہ صوفیاء کی روشن عبارتوں کا سلسلہ یہاں پہنچ کر ختم ہو گیا۔ ماننے والوں کے لیے اتنے حوالے بھی بدت کافی ہیں۔ اور جو لوگ نفاق کے مرض

میں مبتلا ہیں اور اُن کے دلوں پر مہر لگ گئی ہے انہیں کوئی دلیل بھی مطمئن نہیں کر سکتی۔ مسئلہ علم غیب پر اپنے مضمون کا اختتام کرتے ہوئے میں خدائے قدیر کی بارگاہ میں دعا کرتا ہوں کہ اپنے نبی کے فضائل و کمالات کے اعتراف کے لیے قارئین کرام کے دلوں کے دروازے کھول دے۔

اخیر میں انتہائی قلق کے ساتھ شکوہ کرتا ہوں کہ دیوبندی علماء نے نبی اکرم صلی اللہ علیہ وسلم کے بارے میں اپنے عوام کو اتنا گستاخ اور جبری بنا دیا ہے کہ وہ لوگ حضور پاک کے علم پر زبانِ طعن دراز کرتے ہوئے ذرا شرم محسوس نہیں کرتے کہ وہ اتنی ہو کر اپنے ہی نبی کے خلاف زبان کھول رہے ہیں۔

دنیا کی تاریخ میں شاید ہی کوئی ایسی نامراد قوم ہوگی جس نے اپنے مذہبی پیشوا کی شان گھٹا کر اپنے جہیلے کی تسکین فراہم کی ہو۔ خدا ایسے شقی القلب لوگوں کے شر سے اُمت کے پاک طینت افراد کو محفوظ رکھے۔